

### Tíðindaskriv

Tá Bústaðir á vári 2021 fekk nýggja lániheimild frá lögtinginum fegnaðust vit. Nú kundi ferð aftur setast á arbeiðið hjá Bústøðum, eftir at tað hevði ligið eitt sindur í bíðistøðu eina tíð.

Tí søgdu vit báðar ja til at halda fram í stýrinum fyri Bústaðir og gleddu okkum til samstarvið í nýggja stýrinum. Umframt at vit gleddu okkum at halda fram við tí góða, professionella og konstruktiva samstarvinum, sum hevði verið saman við leiðsluni á Bústaðir tey árinu, vit hava verið í stýrinum.

Endamálið hjá Bústøðum er óbroytt í mun til gomlu lógina og har stendur m.a.:

- 1) *at virka fyri at øll í Føroyum skulu hava møguleika fyri at útvega sær ein bústað*
- 2) *at tryggja fjølbroytni á bústaðamarknaðinum*

Tað er ikki soleiðis, at stýrið sjálvt kann avgera, hvat endamálið hjá Bústøðum er, hóast ein meiriluti í stýrinum hevur sett í starvsskipanina *“at stýrið skal tryggja, at felagið til eina og hvørja tíð hevur eitt greitt endamál”*.

Tað hevur tíverri frá fyrsta degi verið ringt arbeiðslag í nýggja stýrinum fyri Bústaðir. Frá fyrsta degi var ivi sáddur um arbeiðið hjá Bústøðum, um at alt ikki er farið rætt fram og tí máttu gamlar avgerðir og verkætlanir kannast og granskast og hvør fundarfrágreiðing fleiri ár aftur í tíðina endavendast. Tí hava tað higartil ikki verið stundir til at koma í gongd við veruliga arbeiðið, sum er at fyrireika bygging av nýggjum íbúðum. Eingin byggiverkætlan er enn samtykt í nýggja stýrinum.

Vit vilja her taka frástøðu frá fleiri av teimum sjónarmiðum, sum formaðurin førði fram í D&V 15. oktober eins og vit taka frástøðu frá tíðindaskrivinum frá formanninum 19. oktober. Vit vóru ikki vitandi um tíðindaskrivið. Tá formaðurin í samrøðu við D&V sigur, at skrivið er frá honum vegna stýrið og eina aðru ferð sigur, at skrivið er frá stovninum Bústaðir, so er tað ikki so, og hetta er ikki viðgjørt í stýrinum.

- Vit harmast um ta herferð og tann sálarliga ágang, sum formaðurin í lóttuni koyrir ímóti Bústøðum, stjóranum, leiðarum og øllum starvsfólkunum.
- Vit eru ørkymlaðar um tann skaða, henda herferð hjá formanninum longu hevur havt á Bústaðir og tess virksema.
  - o Her hugsa vit millum annað um tað misálit, sum formaðurin sáar um tað arbeiði, sum starvsfólkini á Bústøðum hava útint og útinna hvønn dag. Við síni skiving og útsøgnum vísir formaðurin, at hann ikki hevur álit á stjóranum og á starvsfólkunum.
  - o Vit hugsa eisini um tann skaða formaðurin hevur gjørt á tað framtíðar samstarv, sum Bústaðir skal hava við íleggjarar, lánsveitarar, kommunur og arbeiðstakarar. Tá formaðurin rør framundir, at tað er fíggarligt óskil á Bústaðum, so er hann við til at skaða álitid á Bústaðir.
- Formaðurin sigur, at hansara mál er, at Bústaðir ongantíð skal hava fyri neyðini at biðja um pengar úr landskassanum. Bústaðir hevur ongantíð haft fyri neyðini at biða um pengar úr landskassanum og fer væntandi heldur ikki at hava tað fyri neyðini. Tí skilja vit ikki hvat formaðurin vil við slíkari útsøgn annað enn at skaða álitid á Bústaðir.
- Tá formaðurin sigur at *“Bústaðir stevna beint ímóti nýggjum gjaldsførirstrupulleikum úti í sjónarringinum”* er hetta ikki rætt. Bústaðir hevur ongantíð haft gjaldsførirstrupulleikar og einki grundarlag er fyri páhaldinum um, at Bústaðir í framtíðini koma at hava gjaldsførirstrupulleikar.
- Tað er heldur ikki rætt, tá formaðurin sigur, at Bústaðir er í ferð við triggjar nýggjar bústaðarbyggingar. Nýggja stýrið hevur sum sagt onga verkætlan samtykt enn.
- Tað er somuleiðis heldur ikki tikin nøkur avgerð um at byggja teir búfelagsskapir og barnabústovnar, sum formaðurin skriver í tíðindaskrivinum. Hesar verkætlanir skulu avtalast við Almannaverkið og tað er ikki gjørt enn.

Vit halda at verandi arbeiðsháttur hjá formanninum er ábyrgdarleysur og niðurbrótandi og má broytast, um Bústaðir aftur skal arbeiða professionelt og konstruktívt. Soleiðis ber ikki til at arbeiða – hvørki í einum almennum grunni ella einum partafelagi. Tað er okkara vón, at stýrið fyri Bústaðir aftur verður virkisført.

Vinarliga

Emmy Joensen og Una Joensen, stýrslimir